

# সমকাল

## উন্নয়ন সমন্বয়ের গবেষণা সৌরবিদ্যুৎ নির্ভর শিল্পে সহজ শর্তে ঋণের সুপারিশ

### ■ সমকাল প্রতিবেদক

টেকসই উন্নয়নের জন্য নবায়নযোগ্য জ্বালানির ব্যবহার বাড়ানোর ওপর গুরুত্বারোপ করেছে বেসরকারি গবেষণা সংস্থা উন্নয়ন সমন্বয়। এ জন্য সৌরবিদ্যুৎ নির্ভর শিল্প কারখানাগুলোকে সহজ শর্তে ঋণ দেওয়ার পরামর্শ দিয়েছে প্রতিষ্ঠানটি।

টেকসই উন্নয়নে বিনিয়োগ : কৃষি, শিল্প এবং পানি শীর্ষক এক গবেষণা প্রতিবেদনে এ সুপারিশ করেছে সংস্থাটি। গতকাল শনিবার রাজধানীর বাংলামটরে উন্নয়ন সমন্বয়ের সম্মেলনকক্ষে অনুষ্ঠিত এক কর্মশালায় গবেষণা প্রতিবেদন তুলে ধরা হয়। এ সময় উপস্থিত ছিলেন গবেষক দলের প্রধান বাংলাদেশ ইনস্টিটিউট অব ইন্টারন্যাশনাল অ্যান্ড স্ট্র্যাটেজিক স্টাডিজের সিনিয়র রিসার্চ ফেলো ড. মাহাফুজ কবির ও উন্নয়ন সমন্বয়ের প্রজেক্ট কো-অর্ডিনেটর শাহিন উল আলম। গবেষণা প্রতিবেদনে নবায়নযোগ্য জ্বালানি, টেকসই কৃষি ও পানি সংক্রান্ত তিনটি অংশ উপস্থাপন করেন যথাক্রমে উন্নয়ন সমন্বয়ের সহযোগী গবেষক রোবের সুভ্র গুড়া, আয়শা নূর এবং প্রিয়াঙ্কা দাস।

প্রতিবেদনে জানানো হয়, অস্টেলিয়া সরকারের অর্থায়নে বাংলাদেশ, ভারত, ভূটান, নেপাল ও পাকিস্তান সমন্বিতভাবে এ গবেষণা পরিচালনা করা হচ্ছে। বাংলাদেশের পদ্মা ও ব্রহ্মপুত্র সংলগ্ন চারটি উপজেলা কুড়িগ্রাম সদর, উলিপুর, শিবগঞ্জ ও গোদাগাড়ী এলাকায় গবেষণা পরিচালনা করা হয়।